

ಕಡಿಮೆ ಖರ್ಚಿನ ಕಡಲೆ

ಕಡಲೆ ಉತ್ತರ ಕರ್ನಾಟಕಕ್ಕೆ ಸೀಮಿತವಾದ ಬೆಳೆ. ಕಡಲೆ ಬೆಳೆದು ಬದುಕು ಕಟ್ಟಿಕೊಂಡ ಸಾಕಷ್ಟು ಕುಟುಂಬಗಳು ಸವದತ್ತಿ ತಾಲೂಕಿನಲ್ಲಿವೆ. ಬೆಳೆಯುವ ಬಗ್ಗೆ ಸರಿಯಾದ ಮಾಹಿತಿ, ಮಾರ್ಗದರ್ಶನ ದೊರೆತರೆ ಉತ್ತರ ಕರ್ನಾಟಕದಲ್ಲಷ್ಟೇ ಅಲ್ಲದೆ ಇತರ ಕೆಲವು ಕಡೆಗಳಲ್ಲೂ ಬೆಳೆಯಬಹುದಾದ ಬೆಳೆಯಿದು. ಸವದತ್ತಿ ತಾಲೂಕಿನ ಬೆಟ್ಟಸೂರುನ ಶ್ರೀಮತಿ ರಾಜೇಶ್ವರಿ ಪಾಡೆಕಾರ್ ಕಳೆದ ಹಲವಾರು ವರ್ಷಗಳಿಂದ ಕಡಲೆ ಬೆಳೆದು ಕೈತುಂಬಾ ಆದಾಯ ಗಳಿಸುತ್ತಿದ್ದಾರೆ. ಅವರು ಬೆಳೆಯುವ ವಿಧಾನ ಇತರರಿಗಿಂತ ಭಿನ್ನ.



ಮೂರು ತಿಂಗಳ ಬೆಳೆ. ಅಕ್ಟೋಬರ್‌ನಲ್ಲಿ ಭೂಮಿಯನ್ನು ಉಳುಮೆ ಮಾಡಿಕೊಂಡು ಕಡ್ಲೆ ಬಿತ್ತುತ್ತಾರೆ. ಒಂದು ಎಕರೆಗೆ ಇಪ್ಪತ್ತು ಕೆ.ಜಿ. ಬೀಜ ಸಾಕಾಗುತ್ತದೆ. ಬೆಳೆಗೆ ಒಂದು ಮಳೆ ಬೇಕು. ಆದರೆ ಅಕ್ಟೋಬರ್ ಚಳಿಗಾಲವಾದ್ದರಿಂದ ಭೂಮಿಗೆ ಇಬ್ಬನಿ ಬೀಳುತ್ತಿರುತ್ತದೆ. ವಾತಾವರಣವು ತಂಪಾಗಿರುತ್ತದೆ. ಮೊಳಕೆ ಒಡೆಯುವ ಹಂತದಲ್ಲಿ ಒಂದು ಬಾರಿ ನೀರಾಯಿಸುತ್ತಾರೆ. ನಂತರ ನೀರಾಯಿಸುವುದಿಲ್ಲ. ಹುಡುಗೊಬ್ಬರದೊಂದಿಗೆ ಮಿಶ್ರಣ ಮಾಡಿ ಬೀಜವನ್ನು ಬಿತ್ತುತ್ತಾರೆ. ಮತ್ತೆ ಪ್ರತ್ಯೇಕ ಗೊಬ್ಬರ ನೀಡುವುದಿಲ್ಲ. ಎಂಟು ದಿನಗಳಲ್ಲಿ ಮೊಳಕೆ ಬರುತ್ತದೆ. 21ನೇ ದಿನ ಎಡೆಕುಂಟೆಯೊಡೆಯುತ್ತಾರೆ. ಹದಿನೈದು ದಿನಕ್ಕೊಂದು ಬಾರಿ ಕೀಟನಾಶಕವನ್ನು ಸಿಂಪಡಿಸುತ್ತಾರೆ. ಚಳಿಗಾಲದಲ್ಲಿ ಕೀಟಗಳ ಕಾಟ ಕಡಿಮೆ ಇರುತ್ತದೆ. ನಲವತ್ತೈದು ದಿನದಲ್ಲಿ ಹೂವು ಬಿಡುತ್ತದೆ. ಆ ಸಂದರ್ಭದಲ್ಲಿ ಒಂದು ಬಾರಿ ಕೀಟನಾಶಕ ಸಿಂಪಡಿಸುತ್ತಾರೆ. ಮೂರು ತಿಂಗಳಲ್ಲಿ ಗಿಡ ಒಣಗಿ ಬಿಡುತ್ತದೆ. ನಂತರ ಕಿತ್ತು ಒಕ್ಕಣೆ ಯಂತ್ರದ ಮೂಲಕ ಕಡಲೆಯನ್ನು ಬೇರ್ಪಡಿಸುತ್ತಾರೆ. ಹಸಿಕಾಯಿಯ ಬೇಡಿಕೆಯನ್ನು ನೋಡಿಕೊಂಡು ಹಸಿ ಕಡಲೆಯನ್ನು ಮಾರಾಟ ಮಾಡುವುದು ಇದೆ. ಕಳೆದ ಬಾರಿ ಒಂದು ಎಕರೆಯಿಂದ ಹಸಿ ಕಡಲೆ ಮಾರಿ ರೂ. 30 ಸಾವಿರ ಆದಾಯವನ್ನು ಗಳಿಸಿದ್ದಾರೆ. ಈ ಋತುಗಳಲ್ಲಿ ಬೆಳೆಯುವವರ ಸಂಖ್ಯೆ ಕಡಿಮೆಯಿರುವುದರಿಂದ ಹಸಿ ಕಡ್ಲೆಗೆ ಬೇಡಿಕೆ ಹೆಚ್ಚು ಇರುತ್ತದೆಯಂತೆ. ಗದ್ದೆಯನ್ನೇ ಕಟಾವಿಗೆ ಕಂಟ್ರಾಕ್ಟ್ ಪಡೆದುಕೊಳ್ಳುವವರೂ ಇದ್ದಾರೆ.



ಒಣ ಕಡಲೆಯನ್ನು ಮಾರಾಟ ಮಾಡುವುದಾದರೆ ಕ್ವಿಂಟಾಲ್‌ಗೆ ರೂ. 5000 ದಂತೆ ಮಾರಾಟವಾಗುತ್ತದೆ. ಒಂದು ಎಕರೆಯಿಂದ ಐದು ಕ್ವಿಂಟಾಲ್ ಇಳುವರಿ ಲಭ್ಯ. ಮೂರು ತಿಂಗಳಿಗೆ ಎಲ್ಲಾ ಲೆಕ್ಕ ಹಾಕಿದರೆ ರೂ. 5000 ಖರ್ಚು ತಗಲುತ್ತದೆಯಂತೆ.

ಮಾರಾಟ, ಬೇಡಿಕೆ, ಹವಾಮಾನದ ಬಗ್ಗೆ ಅಧ್ಯಯನ ನಡೆಸಿ ಬೆಳೆಗಳನ್ನು ಬೆಳೆದರೆ ಅವು ಉತ್ತಮ ಆದಾಯವನ್ನು ನೀಡುತ್ತವೆ ಎಂಬ ಮಾತಿಗೆ ಶ್ರೀಮತಿ ರಾಜೇಶ್ವರಿಯವರ ಸಾಧನೆ ಉತ್ತಮ ಉದಾಹರಣೆ. ಬೆಳೆಯ ಬಗ್ಗೆ ಹೆಚ್ಚಿನ ಮಾಹಿತಿಗಾಗಿ ಸಂಪರ್ಕಕ್ಕೆ ಅವರ ದೂರವಾಣಿ ಸಂಖ್ಯೆ : 8861883657 (ಸಂಜೆ ಗಂಟೆ 6 ರಿಂದ 6.30).

— ಚಂದ್ರಹಾಸ ಚಾರ್ಮಾಡಿ

☎: 9480248072, ಮಿಂಚಂಚಿ: chandracharmady@gmail.com

ನೀರಾವರಿ ಕಡಲೆ – ಕಿರು ಮಾಹಿತಿ

ಬಿತ್ತನೆ : ಭೂಮಿಯನ್ನು 2-3 ಸಲ ಚೆನ್ನಾಗಿ ಉಳುಮೆ ಮಾಡಿ, 30 ಸೆಂ. ಮೀ. ಅಂತರದ ಸಾಲುಗಳಲ್ಲಿ ಬಿತ್ತನೆಮಾಡಬೇಕು ಅಥವಾ 45 ಸೆಂ. ಮೀ. ಅಂತರ ಬೋದುಗಳಲ್ಲಿ ಬೀಜಕ್ಕೆ 10 ಸೆಂ. ಮೀ. ಅಂತರದಲ್ಲಿ ಬೀಜಗಳನ್ನು ಕೈಯಿಂದ ಊರಿಸುವುದು/ ಬಿತ್ತನೆ ಮಾಡುವುದರಿಂದ ಅಧಿಕ ಬೀಜದ ಇಳುವರಿಯನ್ನು ಪಡೆಯಬಹುದು. ಬಿತ್ತುವಾಗ ಶಿಫಾರಸಿದ ಎಲ್ಲ ರಸಗೊಬ್ಬರಗಳನ್ನು ಕೊಡಬೇಕು. ಬೀಜದಿಂದ ಬೀಜಕ್ಕೆ 8-10 ಸೆಂ. ಮೀ. ಇರುವಂತೆ ಬಿತ್ತನೆ ಮಾಡಬೇಕು. ಬೀಜದ ಸಾಲು ರಾಸಾಯನಿಕ ಗೊಬ್ಬರದಿಂದ 7.5 ಸೆಂ. ಮೀ. ಅಂತರದಲ್ಲಿರಬೇಕು. ರೈಜೋಬಿಯಂ ಹಾಗೂ ರಂಜಕ ಕರಗಿಸುವ ಜೈವಿಕ ಗೊಬ್ಬರದಿಂದ ಬೀಜಗಳನ್ನು ಉಪಚರಿಸಿ ಬಿತ್ತಬೇಕು ರಂಜಕವನ್ನು ಶಿಲಾರಂಜಕ ಅಥವಾ ಸೂಪರ್ ಫಾಸ್ಫೇಟ್ ರೂಪದಲ್ಲಿ ಭೂಮಿಗೆ ಹಾಕುವುದರಿಂದ ಹೆಚ್ಚಿನ ಇಳುವರಿ ಪಡೆಯಬಹುದು.

(ಆಧಾರ : ಸುಧಾರಿತ ಬೇಸಾಯ ಕ್ರಮಗಳು, 2018)